



# IL-FIDI FL-ISKRITTURA

*P. Marcello Ghirlandino ofm*

Fil-11 ta' Ottubru ta' din is-sena l-Qdusija Tiegħu l-Papa Benedittu XVI jiftaħ iċ-ċelebrazzjoni tal-Knisja Universali tas-Sena tal-Fidi. F'dan il-kuntest nixtieq li flimkien nagħtu lemha hafifa lejn il-kotba tal-Iskrittura biex fil-qosor hafna naraw x'ighidulna fuq it-tema tal-FIDI.



### Abraham

Li kieku kellna nagħmlu ffit statistika, nistgħu ngħidu li l-verb *temmen* hu rari fl-Antik Testament: insibuh daqs għaxar darbiet u jxaqleb għas-sens ta' *fedeltà* u *fiduċja*. Huwa ħafna aktar frekwenti fil-Ġdid Testament b'qawsalla ta' tifsiriet.

Biex nirriflettu fuq il-fidi fl-Iskrittura Mqaddsa rridu ta' bilfors inhallu jidwi f'widnejna l-vers ta' Ġenesi 15, 6 li għal

Abraham jingħad: “*U hu emmen fil-Mulej, u dan għaddhulu b'gustizzja*”. Din hija l-esperjenza reliġjuża ta' Abraham. Quddiem il-Kelma ta' Alla li jwiegħdu nisel daqs il-kwiekeb tas-sema, il-Patrijarka jemmen f'Jaħweh u fil-qawwa tiegħu li jwassal il-wegħda magħmula għat-twertieq tagħha. “*Hares sewwa lejn is-smewwiet u għodd il-kwiekeb, jekk għandek hila tgħoddhom.*” U zied jgħidlu: “*Hekk għad ikun nislek!*” Il-fidi ta' Abraham hija mżewqa

bil-fiduċja f'Alla li fiH jintelaq bis-shih. Hi din il-fidi li skont l-Iskrittura “*għaddhulu b’gustizzja*”. Il-fidi ta’ Abraham ssir daqs li kieku offerta kultwali li toghgob lil Alla, att ta’ fidi u fiduċja li jgħaqqad lil Abraham mal-kelma solenni tal-wegħda, u fl-ahħar mill-ahħar, mal-istess Alla nnifsu. Il-fidi ta’ Abraham issir il-mod u l-mezz li bih il-patt li Alla joffri lilu u lil nislus jisir effettiv... u affettiv fl-istess hin: għax hija din il-fidi li twelled relazzjoni haġja li kellha tagħti frott bil-kotra.

## L-Eżodu

Il-verb *temmen* fl-Antik Testament jinsab fir-rakkonti li jtkellmu mill-Eżodu. Il-generazzjoni meħlusa mill-jasar tiġi mpingija fid-dawl tal-fidi jew in-nuqqas tagħha. Hija l-generazzjoni li giet imsejha temmen f’Mosè bhala l-mibgħut ta’ Alla u f’Alla l-Hellies. Hu għalhekk li Alla jikkonferma l-missjoni mogħtija lil Mosè: “*Sabiex jemmu li deherlek il-Mulej, Alla ta’ missirijethom, Alla ta’ Abraham, Alla ta’ Izakk, Alla ta’ Ġakobb*” (Eż 4, 5). Din l-esperjenza tal-għaġeb twassal biex l-Iskrittura tistqarr: “*Ra Izrael kulma għamel il-Mulej lill-Egizzjani bil-qawwa ta’ driegħu. U beża’ l-poplu mill-Mulej, u emmen fil-Mulej u f’Mosè, il-qaddej tiegħu*” (Eż 14, 31). Għalhekk is-Salm 106, 12 jgħanni: “*Imbagħad emmu fi kliemu, u għana ta’ tifhir*

*għannewlu*”. Minkejja dan kollu, il-poplu kellu jithabat ukoll man-nuqqas ta’ fidi. Il-biża’ mill-art imwiegħda mgħammra minn popli qawwija twassal għall-istqarrija ta’ Numri 14, 11: “*U l-Mulej qal lil Mosè: ‘Kem se jdum jehodha kontra tiegħi dan il-poplu! Kem se jdumu ma jafdawx fija, minkejja s-sinjali li għamilt f’nofshom.’*” Għalhekk is-Salm 78, 22.32 jgħanni: “*Għax huma ma emmnux lil Alla, ma ttamawx fl-għajnuna tiegħu... b’danakollu baqgħu jidinbu, ma emmnux fl-għeġubijiet tiegħu*”.

F’dan il-kuntest kollu l-esperjenza tal-fidi hija kwistjoni ta’ fiduċja f’Alla u fil-hidma tiegħu li ssalva. Fid-juċja mitluba f’kull sitwazzjoni, anke daww diffiċli. Fidi fil-kelma ta’ Alla li tehles mill-paralisi tal-biża’ u tnissel tama żgura f’Dak li jmexxi u jwassal għall-helsien.

## Iżaija

Il-profeta tal-fidi: hekk jissejjah Iżaija. Għax il-profeta juri li l-fidi titlob li l-bniedem jafda kompletament f’Alla. Quddiem il-biża’ tas-Sultan Aħaž li ddgħajjed quddiem it-theddida militari ta’ Damasku u s-Samarija kontra l-belt ta’ Ġerusalemm, Alla b’fomm Iżaija jitlob il-fidi: “*...jekk ma temmnux, ma tibqgħux shaħ*” (Iż 7, 9). Li temmen ifisser li ssib f’Jahweh il-blata tal-binja ta’

haġtek. Jekk le, il-bniedem bhall donnu jibni fuq ir-ramel. “*Hažin għalihom daww li jinżlu l-Egittu għall-għajnuna, għal daww li jittamaw fiż-żwiemel; il-fiduċja tagħhom fil-kotra tal-karrijiet, u l-qawwa u s-saħħa tar-rikkieba, imma ma jittamawx fil-Qaddis ta’ Izrael, u l-Mulej ma jfittxuhx*” (Iż 31, 1). Hija l-fidi f’Alla li għandha tkun il-pedament li fuqu l-poplu jrid jibni haġtu: “*Għalhekk dan jgħid Sidi l-Mulej: ‘Jien inqieghed fis-sod gebla f’Sijon, gebla magħżula u prezzjuża, gebla tax-xewka, imsejsa sewwa, u min jemmen fiha ma jitharrikkx*” (Iż 28, 16).

Alla biss huwa l-Mulej, Hu biss jista’ jsalva: “*Intom ix-xhieda tiegħi, oraklu tal-Mulej, u l-qaddej tiegħi li jiena ħtart, biex tagħrfuni u temmnuni u tifhmu li jiena hu. Qabli qatt ma ssawwar xi Alla, u lanqas warajja qatt ma jkun hemm*” (Iż 42, 10). Il-poplu huwa mistieden jemmen, jafda u jingħaqad ma’ Dak li jista’ jsalva u jehles lill-imjassra: “*Jiena, jiena l-Mulej, u ħliefi m’hemmx salvatur*” (Iż 42, 11).

## Il-Vangeli Sinottiċi

It-tema tal-fidi hija komuni fir-rakkonti tal-mirakli ta’ Ġesù fil-Vangeli Sinottiċi. Hija l-fidi tal-ħbieb tal-mifluġ (Mk 2, 5) li tqanqal lil Ġesù dlonk jaħfirlu dnuvietu. Hija l-fidi li twassal lill-għama ta’ Ġeriko biex jirċievi d-dawl: “*Mur, il-fidi*



*tieghek fejqitek*” (Mk 10, 52). Anke l-fejqan tal-mara li messet tarf il-mantell ta’ Ġesù u l-qawmien tat-tifla ta’ Ġajru huma msejsa fuq il-fidi: *“Binti, il-fidi tieghek fejqitek; mur bis-sliem u kun imfejqqa mill-marda tieghek...tibzax, biss inti emmen”* (Mk 5, 34.36). Id-djalogu bejn Ġesù u missier it-tifel li kellu jinheles mix-xitan huwa sabih immens: *“... Imma int, jekk tista’ tagħmel xi haġa, għinna u henn għalina!” Jekk tista’! qallu Ġesù. ‘Kollox jista’ jkun għal min jemmen!’ Missier it-tifel minnufih beda jgħajjat u jgħidlu: ‘Jiena nemmen! Għinni fil-fidi nieqsa tiegħi!’”* (Mk 9, 22-24). Għall-fidi kbira tagħhom, iċ-centurjun u l-Kanghanija jiġu mfahħra mill-Mulej: *“Tassew, ngħidilkom, f’hadd minn Izrael ma sibt fidi bhal din... mur, ha jsirlek kif emmint!”* (Mt 8, 10.13). *“Mara, il-fidi tieghek kbira! Ha jsirlek kif tixtieq”* (Mt 15, 28).

Il-fidi mela, fil-kuntest tar-rakkonti tal-mirakli, hija fiduċja f’Ġesù u fil-qawwa tal-kelma setghana tiegħu. Il-mirakli huma tweġiba lil dawk li jafdaw f’Ġesù. Huma frott il-fidi ta’ min jitlob skont il-kelma ta’ Ġesù: *“Emmnu f’Alla. Tassew ngħidilkom, li jekk xi hadd jgħid lil din il-muntanja, ‘Intrefa’ u nxeġet il-baħar’, bla ma joqghod jithasseb f’qalbu imma jemmen li dak li jgħid ikun se jsir, isirlu żgur. Għalhekk ngħidilkom: kulma titolbu fit-talb tagħkom, emmnu li tkunu ġa qlajtuh, u jinghataikom”* (Mk 11, 23-24).

Il-Vanġeli Sinottiċi jtkellmu wkoll mill-fidi f’xi hadd jew xi haġa. Hemm il-fidi fil-kelma ta’ Alla li, per eżempju, tasal permezz tal-anglu lil Marija, li temmen (Lq 1, 45), u lil Żakkarija li ma

jemminx (Lq 1, 20). Il-mexxejja tal-poplu ma emmnux fil-kelma u fil-missjoni tal-Battista (Mk 11, 31), filwaqt li l-pubblikani u n-nisa tat-triq emmnuh (Mt 21, 32). Atteggjament li jidher anke fil-konfront ta' Gesù: *"Ha jinzel issa l-Messija, is-sultan ta' Izrael, minn fuq is-salib biex ahna naraw u nemmnu!"* (Mk 15, 32).

Minn dan kollu jidher li l-persuna u l-hidma tal-mibgħut ta' Alla huma l-oġġett tal-fidi jew tan-nuqqas tagħha. Il-Vanġelu, mela, isir l-oġġett tal-fidi neċessarju biex wiehed isalva. Il-fidi fil-Bxara t-Tajba tal-mewt u l-qawmien ta' Kristu mxandra mill-Knisja: *"Indmu u emmnu fl-Evanġelju"* (Mk 1, 15). *"Morru fid-dinja kollha, xandru l-Evanġelju lill-holqien kollu. Min jemmen u jitghammed, isalva; iżda min ma jemminx, ikun ikkundannat"* (Mk 16, 15-16). Hija fidi li trid tiġi msejsa fil-ferħ li wiehed jilqa' l-kelma ta' Alla, jifhimha u jhalliha tagħmel il-frott tal-fedeltà u l-perseveranza (Parabbola ta' dak li ħareġ jizra' - Lq 8, 11-15). Hija fidi li trid tikber u li ma tiddgħajjifx bil-biza' fid-diffikultajiet tal-ħajja: *"Dan il-biza' kollu għalfejn, ja nies ta' fidi ckejkna?... Bniedem ta' fidi zġhira, għaliex iddubitajt?"* (Mt 8, 26; 14, 31).

## **San Pawl**

Għal San Pawl il-fidi hija l-ewwel u qabel kolloxx li wiehed jilqa' x-xandira tal-Vanġelu li jsib il-qofol tiegħu fil-mewt u l-qawmien tal-Kristu. *"Ahna nemmnu tabilhaqq li Ġesù miet u qam mill-imwiet..."* (1Tess 4,

14). Il-fidi u l-istqarrija tagħha jmorru id f'id: *"Għax jekk inti tistqarr b'fommok, 'Ġesù hu l-Mulej', u temmen b'qalbek li Alla qajmu mill-imwiet, inti ssalva... Imma kif jistgħu jsejhu lil dak li ma jemmnux fih? Kif jistgħu jemmnu f'dak li ma semgħux bih? Kif jistgħu jisimghu jekk ma jxandrulhomx? Kif jistgħu jxandrulhom jekk ma jkunux mibgħuta?... Il-fidi, mela, tiġi mis-smiġħ, u s-smiġħ mix-xandir tal-kelma ta' Kristu"* (Rum 10, 9. 14-15. 17).

Li temmen ifisser li tilqa' u tingħaqad mal-inizjattiva tal-grazzja ta' Alla li tingħatalna permezz ta' Kristu Ġesù u li tidher fl-eqqel tagħha fil-ġrajja tas-salib, li hija l-ġrajja tal-fidwa: *"...nemmu f'dak li qajjem mill-imwiet lil Ġesù Sidna, li kien mogħti għall-mewt għal dñubietna, u mqajjem għall-gustifikazzjoni tagħna"* (Rum 4, 24-25). *"U billi, fl-għerf ta' Alla, id-dinja b'għerfha ma għarfitx lil Alla, Alla għoġbu jsalva lil min jemmen bil-bluha tal-predikazzjoni. Għax il-Lhud jitolbu s-sinjali u l-Griegi jfittxu l-għerf, imma ahna nxandru 'l Kristu msallab, skandlu għal-Lhud u bluha għall-Griegi; iżda għal dawk li huma msejhin, Kristu huwa l-qawwa ta' Alla u l-għerf ta' Alla"* (1Kor 1, 21-24).

Min jemmen jitlaqqam fil-ġrajja tas-salib, fl-għerf u l-qawwa ta' Alla, u jimxi fit-triq tal-ubbidjenza tal-fidi: *"Bih ahna rċevejna l-grazzja tal-appostolat biex inwasslu għall-ubbidjenza tal-fidi l-bnedmin fost il-ġnus kollha għall-ġieħ ta' ismu"* (Rum 1, 5).



San Pawl m'għandux dubji: il-fidi fi Kristu Ġesù biss tiġġustifika lill-midneb u toffrili s-salvazzjoni. Mhumiex aktar necessarji 'l-opri tal-ligi'; il-bniedem lanqas biss jista' jaħseb li jista' jsalva lili nnifsu. Bil-fidi tiegħu l-bniedem jagħraf dan u jintelaq kompletament fl-inizjattiva tal-grazzja ta' Alla li jsalvah bil-mewt

sagrifikali u l-qawmien ta' Kristu Ġesù: "Jien ma nisthix mill-Evangēlju; għax l-Evangēlju hu qawwa ta' Alla għas-salvazzjoni ta' daww kollha li jemmu, l-ewwel il-Lhud u mbagħad il-Griegi, u fih tidher il-gustizzja ta' Alla minn fidi għal fidi, skont ma hemm miktub: 'Il-gust jgħix bil-fidi'" (Rum 1, 16-17). Pawlu għalhekk seta'

jistqarr lill-Galatin: "...ahna wkoll emminna f'Ġesù Kristu, sabiex inkunu gġustifikati bil-fidi fi Kristu u mhux bl-opri tal-Ligi, għaliex bl-opri tal-Ligi ebda bniedem ma jkun iġġustifikat... M'iniex ingħib fix-xejn il-grazzja ta' Alla; għax kieku l-gustifikazzjoni kellha tiġi mil-Ligi, Kristu kien ikun miet għalxejn" (Gal 2, 15-16.21).

Ta' dan l-atteggjament eżistenzjali Pawlu jgib lil Abraham bhala eżempju (ara: Rum 4). Jesprimi din il-verità li dehret ukoll fl-esperjenza tiegħu personali: *"Jiena nġhodd kollox bhala telf hdejn il-qliġ kbir li hemm filli nagħraf lil Kristu Ġesù Sidi; minhabba fih ridt li nitlef kollox, u nġhodd kollox bhala knis, biex nirbah lil Kristu u nkun ninsab fih; mhux għax għandi xi ġustizzja tiegħi, dik li tiġi permezz tal-Liġi, iżda dik li tiġi permezz tal-fidi fi Kristu, il-ġustizzja ġejja minn Alla u mibnija fuq il-fidi"* (Fil 3, 8-9).

Il-fidi, li hija l-aċċettazzjoni inizjali tal-Vanġelu, għal Pawlu trid tikber u tesprimi ruhha fil-ħajja ġdida tal-ispirtu u fl-imħabba. Għalhekk isellem lit-Tessalonkin hekk: *"Niftakru fil-ħidma li hi ġejja mill-fidi tagħkom u fit-taħbit li hiereġ minn imħabbtkom; niftakru fil-qawwa tat-tama tagħkom f'Sidna Ġesù Kristu quddiem Alla Missierna"* (1Tess 1, 3).

### L-Atti tal-Appostli

'Il-Vanġelu tal-Ispirtu s-Santu', jiġifieri l-Ktieb tal-Atti tal-Appostli, jixhed għat-tixrid tal-Bxara t-Tajba sal-ibgħad itruf tal-art. Juri l-ferħ ta' dawk li jilqgħu bil-fidi din il-Bxara, fidi li anke għal San Luqa *"tiġi mis-smiġh"* (Rum 10, 17). Dan jiġi kkonfermat minn Pietru waqt il-Konċilju ta' Ġerusalem: *"Huti, intom tafu li sa mill-ewwel jiem Alla għażilni minn fostkom biex minn fomme l-pagani jisimghu l-kelma tal-Evanġelju u jemmnu"* (Atti 15, 7). Espressivi wkoll huma rakkonti oħra fil-Ktieb

tal-Atti, per eżempju, dak li jirrakkonta l-evanġelizzazzjoni tas-Samaritani minn Filippu (8, 12) u dik ta' Pawlu f'Korintu (18, 8).

Il-'Kristjani' (11, 26) huma dawk kollha li emmnu: *"Dawk kollha li kienu jemmnu kienu ħaġa waħda, u kienu jaqsmu kollox bejniethom... il-kotra l-kbira ta' dawk li emmnu kienu qalb waħda u ruh waħda. Hadd minnhom ma kien jgħid li l-ġid li kellu kien tiegħu, iżda kellhom kollox flimkien"* (2, 44; 4, 32).

L-insara *"emmnu f'Ġesù, emmnu fil-Mulej"*: il-fidi hija mela għaqda sħiħa u personali ma' Ġesù, li miet u li qam minn bejn l-imwiet. Il-fidi hija t-triq li permezz tagħha l-bniedem jilqa' l-fidwa: *"Mela, ħuti, kunu afu dan: li permezz ta' Ġesù qieghda tixxandrilmom il-maħfra tad-dnubiet; permezz tiegħu kull min jemmen ikun iġġustifikat minn dak kollu li minnu ma stajtux tkunu iġġustifikati bis-saħħa tal-Liġi ta' Mosè"* (13, 38-39). Hekk ġara lill-ghassies tal-ħabs ta' Filippi: *"Emmen fil-Mulej Ġesù, u ssalva int u l-familja tiegħek. U ħabbrulu l-kelma tal-Mulej, lilu u lil dawk kollha li kienu f'daru... tghammed hu u niesu kollha"* (16, 30-33).

### San Ġwann

Fil-Vanġelu skont San Ġwann il-bniedem huwa mistieden jemmen fil-Kelma ta' Ġesù, kelma li tirrivela il-misteru tal-persuna tiegħu, kelma mseddqa mis-sinjali u l-opri u kkonfermata mill-Iskrittura: *"Emmunni! Jiena fil-Missier*



u l-Missier huwa fija. Jekk mhux għal haġoħra, emmnuni minħabba dawn l-opri stess” (14, 11). Li tilqa’ lix-xhieda ta’ Ġesù jfisser li tilqgħu bħala dak li juri min hu l-Missier u temmen fl-identità tiegħu bħala l-mibgħut tal-Missier fid-dinja.

L-għaqda tad-dixxiplu f’Ġesù ifisser temmen f’ismu, temmen fl-isem tal-Iben il-wahdieni ta’ Alla, temmen fl-Iben ta’ Alla, temmen f’Bin il-Bniedem, temmen fid-dawl (1, 12; 2, 11.23; 3, 8.36; 9, 35; 12, 36). “Min jemmen fija ikun qiegħed jemmen mhux fija imma f’min baġhatni; u min jara lili jkun qiegħed jara lil min baġhatni” (12, 44-45).

Id-dixxiplu li jilqa’ lil Ġesù jemmen li hu l-qaddis ta’ Alla, il-Kristu, l-Iben ta’ Alla mibgħut mill-Missier, li ġej mill-Missier u li hu fil-Missier (6, 69; 11, 27, 17, 8.21; 14, 10). Il-fidi nnifisha hija don tal-Missier: “Hadd

ma jista’ jiġi għandi jekk il-Missier li baġhatni ma jiġbdux lejja. U jiena nqajmu mill-imwiet fl-aħħar jum. Hemm miktub fil-Profeti, ‘U kulhadd ikun mġhallem minn Alla.’ Mela kull min jisma’ lill-Missier u jitgħallem minnu jiġi għandi” (6, 44-45).

Hija fidi fl-Iben msallab li ssalva lill-bniedem: “U kif Mosè rafa’ s-serp fid-deżert, hekk jeħtieġ li jkun merfugħ Bin il-bniedem, biex kull min jemmen fih ikollu l-ħajja ta’ dejjem. Għax Alla hekk ħabb lid-dinja li ta lil Ibnu l-wahdieni, biex kull min jemmen fih ma jintilifx, iżda jkollu l-ħajja ta’ dejjem (3, 14-16).

### L-Ittra lil-Lhud

Il-kapitlu hdax tal-Ittra lil-Lhud gie deskritt bħala enċiklopedija zġhira fuq il-fidi. Fl-ewwel vers, l-awtur sagru jagħti definizzjoni vera u proprja tal-fidi: “Il-fidi hija pedament tal-ħwejjeġ li għandna nittamaw, hija

l-prova tal-ħwejjeġ li ma narawx” (v. 1). Mela l-fidi hija ċ-ċertezza tal-futur u r-ruħ u l-ħajja tagħha hija t-tama.

Il-vers 3 jqiegħed il-ħolqien bħala artiklu tal-fidi: “Hu permezz tal-fidi li ahna nemmnuni kif Alla ħoloq id-dinja bil-kelma tiegħu, hekk li minn dak li ma narawx sar dak li jidher”.

Il-fidi ta’ Abel, Henok u Noè tiġi espressa fl-ubbidjenza tagħhom għar-rieda ta’ Alla (vv. 4-7). Hekk ukoll dik ta’ Abraham fil-vers 8: “Kienet il-fidi li gāgħlet lil Abraham jobdi s-sejħa ta’ Alla...” F’Abraham, f’Izakk u f’Ġakobb tispikka l-fidi mimlija fiduċja fil-wegħda tal-art u tan-nisel. Fiducja u ubbidjenza li huma espressi bid-dieher meta Abraham jiġi mitlub joffri lil ibnu: “Kienet il-fidi li gāgħlet lil Abraham joffri ‘l Izakk meta Alla ġarrbu; u kien se joffri lil ibnu l-wahdieni sewwasew dak li kien ha l-wegħdiet, ... Huwa fehem li Alla kellu s-setgħa saħansitra li jqajjem mill-mewt; u, fis-sens ta’ tixbiha, ħadu tabilhaqq lura mill-mewt” (vv. 17-19).

Fil-missirijiet tal-istorja tas-salvazzjoni l-fidi tidher bħala tama u fiducja f’Alla. Xhieda li tgħaddi fuq l-insara li huma msejħin “... b’qalbna qawwija niġru t-triq tal-prova li għandna quddiemna; inżommha għajnejna merfugħa fuq Ġesù, li minnu tibda u fih tintemm il-fidi tagħna” (12, 1-2).